

ஆகாஷ்வாணி செய்திகள்
தலைப்புச் செய்திகள்

1. நாடாளுமன்ற தொகுதி விளையாட்டுப் போட்டிகள் மூலம் ஆயிரக்கணக்கான விளையாட்டு வீரர்களுக்கு வாய்ப்பு அளிக்கப்பட்டு வருவதாக பிரதமர் திரு நரேந்திர மோடி கூறியுள்ளார்.
2. நாடுமுழுவதும் 240 இடங்களில் நாடாளுமன்ற தொகுதி விளையாட்டுப் போட்டிகள் நடைபெற்றதாக மத்திய தகவல் ஒலிபரப்புத்துறை இணையமைச்சர் டாக்டர் எல். முருகன் தெரிவித்துள்ளார்.
3. முன்னாள் பிரதமர் பாரத ரத்னா அடல் பிஹாரி வாஜ்பேயின் 101-வது பிறந்த தினம் இன்று கொண்டாடப்படுகிறது.
4. கிறிஸ்துமஸ் பண்டிகையையொட்டி குடியரசுத் தலைவர், குடியரசு துணைத் தலைவர், பிரதமர் உள்ளிட்ட தலைவர்கள் வாழ்த்துத் தெரிவித்துள்ளனர்.
5. கர்நாடக மாநிலம் சித்ரதுர்கா Hiriyur தேசிய நெடுஞ்சாலையில் பேருந்தும், கண்டெய்னர் லாரியும் மோதி விபத்துக்குள்ளானதில் 5 பேர் உயிரிழந்தனர்.

--- இனி விரிவான செய்திகள் ---

நாடாளுமன்ற தொகுதி விளையாட்டுப் போட்டிகள் மூலம் ஆயிரக்கணக்கான விளையாட்டு வீரர்களுக்கு வாய்ப்பு அளிக்கப்பட்டு வருவதாக பிரதமர் திரு நரேந்திர மோடி தெரிவித்துள்ளார்.

தமிழகத்தின் நீலகிரி உள்ளிட்ட பல்வேறு நாடாளுமன்ற தொகுதி விளையாட்டுப் போட்டி நிறைவு நாள் விழாவில் காணொலி மூலம் இன்று உரையாற்றிய அவர், இந்த விளையாட்டு திருவிழா இளைஞர்களுக்கு ஊக்கமளிப்பதாக கூறினார்.

விளையாட்டுத் துறையின் மேம்பாட்டுக்காக இத்தகைய போட்டிகள் வழிவகை செய்யும் என்று கூறிய பிரதமர், நாட்டின் எதிர்காலத்திற்கு இது உறுதுணையாக என்று குறிப்பிட்டார்.

நாடுமுழுவதும் 240 இடங்களில் நாடாளுமன்ற தொகுதி விளையாட்டுப் போட்டிகள் நடைபெற்றதாக மத்திய தகவல் ஒலிபரப்புத்துறை இணையமைச்சர் டாக்டர் எல். முருகன் கூறியுள்ளார்.

மேட்டுப்பாளையம் அருகே சிறுமுகை ஆலாங்கொம்பு எஸ் எஸ் வி எம் சிபிஎஸ்ஈ பள்ளியில் இன்று நடைபெற்ற நிறைவு நாள் நிகழ்ச்சியில் கலந்து கொண்டு பேசுகையில் அவர் இவ்வாறு கூறினார்.

(சவுண்ட் பைட் - எல் முருகன் - 48 செகண்ட்ஸ்)

மாநிலங்களவை உறுப்பினர் திருமதி பி டி உஷா, இசையமைப்பாளர் திரு ஜி வி பிரகாஷ், விளையாட்டு வீரர்கள் மற்றும் மாணவர்கள் இந்நிகழ்ச்சியில் கலந்துகொண்டனர்.

>>><<<<<<<<<

முன்னாள் பிரதமர் பாரத ரத்னா அடல் பிஹாரி வாஜ்பேயின் 101-வது பிறந்த தினம் இன்று கொண்டாடப்படுகிறது.

இந்நாளையொட்டி, குடியரசுத்தலைவர் திருமதி. திரௌபதி முர்மு, குடியரசு துணைத்தலைவர் திரு. சி.பி. ராதாகிருஷ்ணன், பிரதமர் திரு. நரேந்திர மோடி, மக்களவைத் தலைவர் திரு. ஓம் பிர்லா, மத்திய அமைச்சர் திரு. டி.பி. நட்டா உள்ளிட்டோர், புதுதில்லியில் உள்ள அன்னாரது நினைவிடத்தில் மலர்தூவி மரியாதை செலுத்தினர்.

முன்னதாக, நாடாளுமன்ற வளாகத்தில் நடைபெற்ற நிகழ்ச்சியில் மக்களவைத் தலைவர் திரு ஓம் பிர்லா, மாநிலங்களவை முன்னவர் திரு டி.பி. நட்டா, மத்திய அமைச்சர்கள் திரு கிரண் ரிஜிபூ, திரு அர்ஜுன் ராம் மெஹ்வால், டாக்டர் ஜிதேந்திர சிங் உள்ளிட்டோர் அன்னாரது உருவப் படத்திற்கு மலர்தூவி மரியாதை செலுத்தினார்.

இதுதொடர்பாக, பிரதமர் திரு. நரேந்திர மோடி விடுத்துள்ள வாழ்த்துச் செய்தியில், சிறந்த நிர்வாகம் மற்றும் நாட்டை கட்டமைப்பதில் தமது வாழ்நாளை அர்ப்பணித்துக் கொண்டவர் என்று புகழாரம் சூட்டியுள்ளார்.

நாட்டின் ஒட்டுமொத்த வளர்ச்சிக்கு அடல் பிஹாரி வாஜ்பேயின் நிர்வாகத் திறமை தொடர்ந்து ஊக்கமளிப்பதாக பிரதமர் தெரிவித்துள்ளார்.

மத்திய இணையமைச்சர் டாக்டர் எல். முருகன் விடுத்துள்ள சமூக வலைதளப் பதிவில், தலைசிறந்த பிரதமர்களில் ஒருவரான பாரதரத்னா அடல் பிஹாரி வாஜ்பேயின் ஆட்சிக் காலத்தில், நாடு பல்வேறு துறைகளில் முன்னேற்றம் அடைந்ததாக கூறியுள்ளார்.

நாட்டின் சாலை போக்குவரத்து கட்டமைப்பை சீரமைக்க அப்போதைய மத்திய அரசு தங்க நாற்கர சாலைகளை அமைத்ததாக அவர் தெரிவித்துள்ளார்.

அணுசக்தி நாடுகளுக்கு இணையாக இந்தியாவை உருவாக்கும் வகையில் பொக்ரான் அணுஆயுத சோதனையை முன்னாள் பிரதமர் அடல் பிஹாரி வாஜ்பேயி நிகழ்த்திக் காட்டியதை டாக்டர் எல் முருகன் சுட்டிக்காட்டியுள்ளார்.

>>><><><<<<

முன்னாள் பிரதமர் பாரத ரத்னா அடல் பிஹாரி வாஜ்பேயின் 101 ஆவது பிறந்த நாளையொட்டி, உத்தரப்பிரதேச மாநிலம் லக்னோவில் நடைபெறும் நிகழ்ச்சியில் பிரதமர் திரு நரேந்திர மோடி உரையாற்றுகிறார்.

லக்னோவில் *Rashtra Prerna Sthal* தேசிய நினைவிடத்தை பிரதமர் திறந்து வைக்கிறார்.

65 ஏக்கர் பரப்பளவில் 230 கோடி ரூபாய் மதிப்பீட்டில் கட்டப்பட்டுள்ள இந்த தேசிய நினைவிடத்தில் முன்னாள் பிரதமர் அடல் பிஹாரி வாஜ்பேயி, டாக்டர் ஷியாமபிரசாத் முகர்ஜி, பண்டிட் தீன்தயாள் உபாத்யாயா உள்ளிட்ட தேசிய தலைவர்களின் வெண்கலச் சிலைகள் இடம்பெற்றுள்ளன.

இந்த தலைவர்களின் சிந்தனைகளை உள்ளடக்கிய பல்வேறு தகவல்கள் அடங்கிய அருங்காட்சியகமும் அமைக்கப்பட்டுள்ளதாக எமது செய்தியாளர் தெரிவிக்கிறார்.

>>><><><<<<

இயேசு பிரான் அவதரித்த நாளான கிறிஸ்துமஸ் பண்டிகை இன்று உலகமெங்கும் கொண்டாடப்பட்டு வருகிறது.

வாட்டிகன் *St. Peters Basilica*-வில் நேற்றிரவு நடைபெற்ற கிறிஸ்துமஸ்க்கு முந்தைய பிரார்த்தனை கூட்டத்தில், போப் ஆண்டவர் லியோ கலந்து கொண்டார். இதில் ஆயிரக்கணக்கானோர் பங்கேற்றனர்.

தமிழகத்தில், நாகை மாவட்டம், வேளாங்கண்ணி மாதா பேராலயம், தூத்துக்குடி பனிமய மாதா பேராலயம், சென்னை சாந்தோம் தேவாலயம் உள்ளிட்ட அனைத்து தேவாலயங்களில் நடைபெற்ற சிறப்பு பிரார்த்தனையில் ஏராளமானோர் கலந்து கொண்டனர்.

கன்னியாகுமரி மாவட்டத்தில் கிறிஸ்துமஸ் பண்டிகை வழக்கமான உற்சாகத்துடனும் கோலாகலமாகவும் கொண்டாடப்பட்டு வருவதாக எமது செய்தியாளர் தெரிவிக்கிறார்.

(வாய்ஸ் பைட் – குமார் - 39 செகண்ட்ஸ்)

தெலங்கானா மாநிலம், ஹைதராபாத், செகந்திராபாத் மாநகரங்களில் உள்ள கிறிஸ்தவ தேவாலயங்களில் நடைபெற்ற நள்ளிரவு மற்றும் அதிகாலை பிரார்த்தனையில் ஏராளமானோர் கலந்து கொண்டனர்.

கோவாவில் வழக்கமான உற்சாகத்துடன் கிறிஸ்துமஸ் பண்டிகை கொண்டாடப்பட்டு வருவதாக எமது செய்தியாளர் தெரிவிக்கிறார்.

மேகாலயா, நாகாலாந்து உள்ளிட்ட வடகிழக்கு மாநிலங்களிலும், கேரளா உள்ளிட்ட பல்வேறு மாநிலங்களைச் சேர்ந்த தேவாலயங்களிலும் கிறிஸ்தவர்கள் சிறப்பு பிரார்த்தனையில் கலந்து கொண்டனர்.

>>><<<><<<<<

கிறிஸ்துமஸ் பண்டிகையையொட்டி குடியரசுத் தலைவர் திருமதி திரௌபதி முர்மு, குடியரசு துணைத் தலைவர் திரு சி பி ராதாகிருஷ்ணன், பிரதமர் திரு நரேந்திர மோடி உள்ளிட்டோர் மக்களுக்கு வாழ்த்துத் தெரிவித்துள்ளனர்.

குடியரசுத் தலைவர் விடுத்துள்ள வாழ்த்துச் செய்தியில், மனிதநேயத்திற்காக ஏசுபிரானின் தியாகத்தை நினைவுகூர்வதாக கூறியுள்ளார்.

குடியரசுத் துணைத் தலைவர் விடுத்துள்ள வாழ்த்துச் செய்தியில், ஏசுபிரானின் போதனைகள் சமூக அமைதிக்கு வழிகாட்டியாக திகழ்வதாக தெரிவித்துள்ளார்.

பிரதமர் திரு நரேந்திர மோடி சமூகவலைகளத்தில் விடுத்துள்ள செய்தியில், அனைவருக்கும் அமைதி நிறைந்த மகிழ்ச்சியுமான வாழ்த்துகளை தெரிவிப்பதாக கூறியுள்ளார்.

இயேசு பிரானின் போதனைகள், சமூக நல்லிணக்கத்தை வலுப்படுத்தட்டும் என்று பிரதமர் அதில் குறிப்பிட்டுள்ளார்.

முன்னதாக, தில்லி கத்திட்ரல் தேவாலயத்தில் பேராயர் டாக்டர் Paul Swarup தலைமையில் நடைபெற்ற சிறப்பு பிரார்த்தனை கூட்டத்தில் திரு. நரேந்திர மோடி கலந்து கொண்டார்.

>>><><><<<<

வீரமங்கை வேலுநாச்சியாரின் நினைவு தினத்தையொட்டி குடியரசு துணைத் தலைவர் திரு சி பி ராதாகிருஷ்ணன் அவருக்கு மரியாதை செலுத்தினார்.

சமூக வலைதளத்தில் அவர் விடுத்துள்ள செய்தியில், வேலுநாச்சியார் தைரியத்துடன் போராடிய வீரமங்கை என்று புகழாரம் சூட்டினார்.

வேலுநாச்சியாரின் வாழ்க்கை வரலாறு இளைஞர்களுக்கு இப்போதும் ஊக்கமளிப்பதாக உள்ளது என்று திரு சி பி ராதாகிருஷ்ணன் தெரிவித்தார்.

>>><><><<<<

கர்நாடக மாநிலம் சித்ரதுர்கா மாவட்டத்தில் உள்ள Hiriyur தேசிய நெடுஞ்சாலையில் பேருந்தும், கண்டெய்னர் லாரியும் மோதி விபத்துக்குள்ளானதில் 5 பேர் உயிரிழந்தனர்.

இந்த விபத்தில் காயமடைந்த 25 பேர் மருத்துவமனையில் அனுமதிக்கப்பட்டுள்ளதாக கிழக்கு மண்டல காவல்துறை தலைவர் திரு Ravi Kante Gowda தெரிவித்துள்ளார்.

பெங்களூருவில் Gokarna -வுக்கு சென்ற பேருந்து விபத்துக்குள்ளானதாக காவல்துறையினர் தெரிவித்துள்ளனர்.

உயிரிழந்தோரின் குடும்பத்தினருக்கு தலா 5 லட்சம் ரூபாய் நிவாரண நிதி வழங்கப்படும் என்று அறிவிக்கப்பட்டுள்ளது.

இந்த விபத்தில் உயிரிழந்தோரின் குடும்பத்தினருக்கு தமது ஆழ்ந்த இரங்கலை தெரிவித்துக் கொள்வதாக குடியரசுத் தலைவர் திருமதி திரௌபதி முர்மு கூறியுள்ளார்.

>>><><><<<<

அமெரிக்காவுக்கான இந்திய தூதர் திரு வினய் மோகன் க்வாத்ரா இந்தியாவுக்கான அமெரிக்க தூதராக பொறுப்பேற்கவுள்ள திரு Sergio -வுடன் புளோரிடாவில் இருதரப்பு உறவுகள் குறித்து ஆலோசனை மேற்கொண்டார்.

இதுதொடர்பாக சமூக வலைதளத்தில் அவர் விடுத்துள்ள செய்தியில், இருநாடுகளுக்கு இடையிலான வர்த்தக உறவுகளை மேம்படுத்த முக்கியமாக விவாதிக்கப்பட்டதாக தெரிவித்துள்ளார்.

>>><><><<<

வடகொரிய தலைவர் திரு Kim Jong Un ஏவுகணை சோதனையை நேரில் பார்வையிட்டார்.

வடகொரியாவின் கிழக்கு கடற்கரை பகுதியில் 200 கிலோமீட்டர் தூர இலக்கை துல்லியமாக தாக்கும் திறன் கொண்ட இந்த ஏவுகணை சோதிக்கப்பட்டது.

வடகொரியாவின் கடற்படையை நவீனமயமாக்கும் வகையில் பல்வேறு திட்டங்கள் செயல்படுத்தப்பட்டு வருகிறது.

இதன் ஒரு பகுதியாக 8 ஆயிரத்து 700 டன் அணுசக்தி திறன் கொண்ட நீர்மூழ்கி கப்பலும் தயாரிக்கப்பட்டு வருகிறது.

>>> <<<